

پچھڑا کچھ اس ادا سے کہ رُت ہی بدل گئی
اک شخص سارے شہر کو ویران کر گیا

خالد شریف

== مراد آہن ==

حضرت مولانا مفتی منظور احمد صاحب مظاہری رحمۃ اللہ علیہ

سابق شیخ الحدیث مدرسہ جامع العلوم جامع مسجد پٹکا پور کانپور
قاضی شہر کانپور و رکن شوریٰ دارالعلوم دیوبند

۱۳۵۰ھ/۱۹۳۱ء.....۱۴۲۱ھ/۲۰۱۹ء



از قلم

مفتی محمد عامر کانپوری عفی عنہ

استاذ جامعہ محمودیہ اشرف العلوم اشرف آباد جامعہ کانپور

مرد آہن

حضرت مولانا، مفتی منظور احمد صاحب مظاہری رحمۃ اللہ علیہ

قاضی شہرکانپور، رکن شوریٰ دارالعلوم دیوبند و سابق شیخ الحدیث

مدرسہ جامع العلوم جامع مسجد پٹکانپور کانپور

۱۳۵۰ھ/۱۹۳۱ء.....۱۴۲۱ھ/۲۰۱۹ء

آتا ہے کون جرات اظہار کی طرف

ہجوم دیکھ کر رستہ نہیں بدلتے ہم

سالہا سال کی بیماری اور بڑھاپے کے بہت سارے عوارض کے ساتھ
طویل کشمکش کے بعد شیرکانپور، مرد آہن، مرد قلندر اور حق گوئی و بیباکی کا مرد مجاہد ۳
نومبر بروز اتوار ایکسل ہاسپٹل میں اپنی آخری سانس لی اور ہم سب کو الوداع کہہ

چلا۔ (اَنَا لِلَّهِ وَ اَنَا اِلَيْهِ رَا جِعُونَ)

اس دنیا میں آمد و رفت لگی رہتی ہے، آنا بھی وقت پر اور جانا بھی وقت پر۔
پیغمبروں کی آمد ہوئی پھر وہ کوچ کر گئے۔ ویوں نے رخ کیا پھر وہ بھی رخت سفر
باندھ گئے، علماء نے سفر شروع کیا پھر جلد ہی رخصت اختیار کی، بلکہ یہ سلسلہ ہر ذی
روح کے ساتھ رواں دواں رہتا ہے، کسی کو بھی اس سے رستگاری نہیں، بس باری کا
انتظار ہے یوں تو ہر آدمی کی جدائی اس کے متعلقین اور عزیز واقارب کے لیے
سوہان روح، قلب و جگر کو مضرت رساں اور ناگوار خاطر ہوتی ہے، مگر بعض انسان
ایسے بھی ہوتے ہیں کہ ان کے اس دنیا سے چلے جانے کے بعد بہت سی علمی مجلسیں
سونی اور ویران ہو جاتی ہیں، علم و فکر کے بہت سے دروازے بند ہو جاتے ہیں، تعمیر

وترقی کی راہیں مسدود اور انتظام و انصرام کے پیمانے خالی نظر آنے لگتے ہیں، اور منبر و محراب پر ایک اندھیرا سناٹا چھا جاتا ہے؛ بلکہ ہر سمت غم کے بادل چھا جاتے ہیں ہر آنکھ اشکبار اور ہر دل رنجور و مغموم ہو جاتے ہیں۔

ایک وہ ہیں کہ جنہیں اپنی خوشی لے ڈوبی
ایک ہم ہیں کہ جنہیں غم نے ابھرنے نہ دیا

آج مفتی رحمۃ اللہ علیہ کے دنیا سے چلے جانے سے ہر محفل، ہر انجمن، ہر بزم سوگوار ہیں، نالہ کنناں اور فریاد و فغاں ہے۔

جرات و بیباکی میں یکتائے روزگار: مفتی صاحبؒ

اپنی جرات و بے باکی کے لئے مشہور تھے۔ وہ چند سال تک مسلمانوں کی مظلومیت اور ان کی حق تلفی کے خلاف اٹھنے والی واضح اور نمایاں آواز کی حیثیت رکھتے تھے، دین متین پر کوئی آنچ آجائے ان کو گوارا نہ تھا، ہر باطل فرقوں سے نبرد آزمائی کرنے کی بے پناہ صلاحیت تھی، جواں مردی، جفاکشی ان کی گھٹی میں ملی ہوئی تھی۔ ان کا رعب دبدبہ ہر ایک پر عیاں رہتا تھا۔ عالم شباب میں گرجتے و برستے بادل تھے، ہر ایک پر گرجتے و برستے تھے کوئی بھی اس فیض سے بے فیض نہیں رہتا، ہر ایک کے دل میں اور ہر ایک کے زباں پر رہتے، اسی لیے تمام مسالک و نقطہ ہائے نظر کے مسلمان ان کی بے پناہ عزت کرتے تھے، چنانچہ جیسے ہی ان کی وفات کی خبر عام ہوئی کانپور کے سارے مسلم علاقوں، بالخصوص جاجمؤ کے وسیع تر اطراف پر غم و الم کے بادل چھا گئے، مدارس و مکاتب بند ہو گئے، تجارتی سرگرمیاں موقوف

ہو گئیں۔ سارے قابل ذکر قائدین و سیاست داں اور مسلم تنظیموں کے ذمے داروں کا رخ ان کے گھر کی طرف تھا، جو ان کے پسماندگان سے تعزیت کرنے کے لیے بڑی تعداد میں آتے رہے، جس سے ان کی غیر معمولی مقبولیت کا اندازہ ہوتا تھا۔

مسلمانوں کی تکلیف کو دیکھ کر اٹھنے والے:

مفتی صاحبؒ کے لیے یہ مشکل تھا کہ وہ مسلمانوں کو لگنے والے کسی زخم کو دیکھیں اور بے تابانہ تڑپ نہ اٹھیں۔ وہ ظلم و نا انصافی کو اپنی آنکھوں سے دیکھ کر تو بہت ہی بری طرح گرجتے تھے۔ ان کی بے باکانہ تقریریں، مسلمانوں اور دبے کچلے طبقوں کے خلاف حکومت کے ظلم و نا انصافی کے رویوں پر ان کے پر زور احتجاج اور ان کے گرجنے و چنگھاڑنے کی صدانہ صرف پورے کانپور، بلکہ ملک کے اطراف و اکناف میں سنائی دیتی تھی۔ وہ اس سلسلے میں اپنے ذاتی مفادات کا خیال کرتے تھے نہ حکومت وقت کی دار و گیر سے ڈرتے تھے، نہ فوج و پولیس کے ذریعے گرفتاری سے گھبراتے تھے۔ بعض دفعہ مفادات کا خیال رکھنے والے اور حکومت کی طرف سے پیش آنے والی گرفتاری کے خطرات کو پیش نظر رکھنے والے قائدین، مفتی صاحبؒ کی جرأت بے باکانہ کو نا عاقبت اندیشی، سیاسی غباوت، زندگی اور اس کے مسائل سے نمٹنے کے طریقوں سے حد درجہ ناواقفیت اور مسلمانوں کے مفادات کے تئیں احمقانہ رویے سے تعبیر کرتے تھے؛ لیکن یہ سچ ہے کہ مفتی صاحبؒ نے نہ تو بے وقوف تھے اور نہ ہی سیاسی آگہی اور قائدانہ بصیرت سے عاری اور نہ ”فریاد“ کے موقع محل سے

نا آشنا؛ لیکن وہ صاف دل تھے، ان میں حالات اور ظلم و نا انصافی پر چیخ اٹھنے کے حوالے سے بچوں کی سی معصومیت تھی، عوام کی سادگی تھی اور پیچیدگیوں کی فطرت پر نہ پیدا ہونے والے لوگوں کا सामاندا تھا، جب کہ ”عقل مند“ سیاست داں اور قیادت داں حضرات ”فریاد“ کرنے میں بھی موقع و محل کا خیال رکھتے ہیں۔

چوٹ کھائی ہم نے کئی بار ؛ لیکن

بات ہم نے حق گوئی کی کی

ولادت باسعادت: آپ کی ولادت ۱۳۵۰ھ۔ ۱۹۳۱ء ضلع جون پور کے

چھوٹے گاؤں پوٹریا میں ہوئی۔ آپ کے والد محترم کا نام حکیم عبدالسلام دادا کا نام مولانا محمد مسلم تھا۔ ضلع جونپور ہمیشہ سے علماء و صلحاء کا مرکز رہا ہے۔ علم و ادب کا منبع رہا ہے، عرصہ دراز سے یہاں علم کی شیدائی بجتی رہی، قاضی شہاب الدین غزنی رحمۃ اللہ علیہ جیسے نامدار نے اس شہر کو رونق بخشی۔

تعلیم کا آغاز: آپ نے ابتدائی تعلیم کا آغاز اپنے گاؤں کے مکتب سے

کیا، پھر چند ماہ بعد اعظم گڑھ کے قصبہ سرائے میر کے مدرسہ بیت العلوم میں حاصل کی تقریباً آپ نے یہاں سال ہفتم تک تعلیم حاصل کی پھر اس کے بعد سند فراغت کیلئے ۱۳۷۱ھ میں مدرسہ مظاہر العلوم سہارنپور تشریف لے گئے، ۱۳۷۳ھ میں قطب عالم شیخ العرب والعجم حضرت مولانا شیخ زکریا صاحب سے بخاری شریف پڑھی۔ فراغت کے بعد آپ نے ”بھارت طیبہ کالج“ جو سہارنپور میں واقع ہے طب اور حکمت کی تعلیم حاصل کی تقریباً ایک سال تک؛ لیکن خدا کو کچھ اور ہی منظور تھا اللہ کو آپ سے دینی خدمات

لینا تھا اور آپ کا فیض سارے عالم میں پہنچانا تھا؛ اس لئے خداوند قدوس نے آپ کو اپنے دین کی نشر و اشاعت کے لئے منتخب کیا اور آخری سانس تک اس پر قائم و دائم رکھا یہی اللہ کی قبولیت اور ان کی مقبولیت کا راز ہے جو

این سعادت بزور بازو نیست

تا نہ بخشد خدائے بخشده

کا مصداق ہے، جو بالکل برحق ہے۔ چنانچہ آپؐ نے حضرت فقیہ الامت مفتی محمود حسن گنگوہیؒ کے حکم سے طب و حکمت کو چھوڑ دیا اور اپنے اصلی مقصد کی طرف لوٹ آئے، جس کے لیے اللہ نے آپ کو پیدا کیا تھا اور انہیں منتخب کیا تھا۔

آپ کے اساتذہ: ایسے تو بے شمار علماء کرام سے آپؐ نے علم حاصل کیا،

لیکن آپؐ کو پروان چڑھانے میں گوہر نایاب موتی بنانے میں، جرأت و بے باکی کا مرد آہن بنانے میں چند علماء کرام کی نظر تھی، جو آپؐ کے مربی و مشفق بھی تھے، جن میں سرفہرست حضرت فقیہ الامت مفتی محمود الحسن گنگوہی رحمۃ اللہ علیہ، شیخ الحدیث حضرت مولانا زکریا صاحب کاندھلوی رحمۃ اللہ علیہ، حضرت مولانا امیر کاندھلوی رحمۃ اللہ علیہ، حضرت مولانا منظور احمد خاں صاحب رحمۃ اللہ علیہ، حضرت مولانا عبداللطیف صاحب رحمۃ اللہ علیہ ہیں۔ جن کی خصوصی توجہات نے فقہ و فتاویٰ میں مہارت پیدا کر دی تھی، علم و عمل میں بام عروج پر پہنچا دیا تھا۔

صحبت صالح: کسی بھی انسان کی ترقی کا راز، عمل و عمل میں پختگی کے

اسباب اور خوف خدا، فکر آخرت کے ذرائع میں صحبت صالح کا بہت بڑا کردار ہوتا ہے۔ جس کسی انسان کو آپ دین کے حوالے سے ترقی کے راہ

پر دیکھیں گے تو صحبت صالح کا ایک بہت بڑا حصہ شامل رہتا ہے۔ حضرت مفتی صاحبؒ بھی شیخ الاسلام حضرت مولانا حسین احمد مدنی رحمۃ اللہ علیہ کے صحبت یافتہ تھے۔ وہ مظاہر العلوم کے زمانہ قیام میں ہر جمعہ کے دن حضرت مدنیؒ کے درس میں شریک ہونے کے لئے دارالعلوم دیوبند تشریف لے جاتے اور ان سے ظاہری و باطنی خوب خوب استفادہ کرتے، یہ آمدورفت اور فیضیابی کا سلسلہ تقریباً تین سال تک رہا، پھر جدائیگی کا وقت آگیا۔ آپ اسی دوران شیخ زکریا رحمۃ اللہ سے بھی تعلق قائم رکھا پھر اس کے بعد مولانا محمد پرتاب گڑھیؒ سے۔

درس و تدریس اور علمی لیاقت: آپ علم و عمل، درس

و تدریس اور خطابت میں ید طولا رکھتے تھے، ہر فن میں آپ کو دسترس حاصل تھی اور آپ اپنے طالب علمی کے زمانہ سے اپنے اساتذہ کے محبوب نظر تھے، اسی وجہ سے حضرت مفتی الامت مفتی محمود الحسن صاحب گنگوہیؒ کی نظر آپ پر ٹکی ہوئی تھی آپ کے اندر وہ جوہر اور ایسا ملکہ محسوس کرتے تھے جس سے امت کو فائدہ پہنچنا یقینی تھا، لہذا حضرت گنگوہیؒ نے مفتی صاحب کو علم و حکمت سے ہٹا کر مدرسہ جامع العلوم پڑکا پور میں متعدد حضرات ذمہ داران کی رائے و مشورے سے بحیثیت استاذ بنا لیا۔ تقریباً آپ نے ۵۵ سال تک مدرسہ جامع العلوم میں رہ کر ہزاروں علماء و طلبا کو فیض پہنچایا، صرف کانپور والوں کو ہی نہیں؛ بلکہ اطراف کانپور کو اپنے علم سے سیراب کیا۔ آپ ۵۵ سال کی مدت میں اول تا آخر ساری کتب آپ نے پڑھائی اور ہر فن میں پڑھائی اور اسی ادارے میں ۵۲ سال تک

شیخ الحدیث کے منصب پر فائز رہے، بخاری شریف کا درس دیتے رہے، قال اللہ وقال الرسول کی صدا سنا تے رہے، اور فقیہ الامت مفتی محمود یحسین صاحب گنگوہیؒ کی مسند کو زینت بخشتے رہے اور معذور ہونے تک آپ اس ذمہ داری کو بحسن و خوبی انجام دیتے رہے۔

اگرچہ بت ہیں جماعت کی آستینوں میں
مجھے ہے حکم ازاں ہے لاله الا اللہ

عہد قضا: شہر کانپور کے سابق قاضی احمد حسینؒ کے انتقال کے بعد آپؒ

۱۴۰۰ھ میں باقاعدہ منجانب حکومت منصب قضا پر فائز ہوئے اور تقریباً ۴۰ سالوں تک بخوبی قضاء کے فرائض انجام دیتے رہے۔ اس دوران ہر مظلوم کی آواز پر کھڑے رہے، ہر باطل فرقوں کا مقابلہ اور تعاقب کرتے رہے، اپنی آن بان اور شان کے ساتھ ہر میدان میں نبرد آزمائی کرتے رہے، چاہے وہ دینی اسٹیج پر ہو یا دنیوی کنگھڑے، ہر ایک کے لئے اپنی آواز کو بلند کرتے یہاں تک کہ اس کا حق نہ دلا دیں۔ وہ ہمیشہ حق و صداقت کا سبق دیتے تھے، اپنی دینی اخوت کو عام کرتے تھے، عصبيت سے بے انتہا نفرت کرتے تھے، ہر گلی گلی و نگر نگر امن و امان کو بحال رکھنے کیلئے کوشاں رہتے تھے اور اپنا فیصلہ دینی شریعت کے پیش نظر نافذ کرتے تھے، ذات پات و دھرم کا لحاظ نہیں کرتے تھے، کبھی کسی کی دولت پر نگاہ نہیں اٹھائی اور نہ کبھی کسی تنگ دستی سے نظر ہٹائی۔

آئین جواں مردی، حق گوئی و بیباکی
اللہ کے شیروں کو آتی نہیں روباہی

رکن شوریٰ: جب اللہ کسی کا فیض عام کرتا ہے تو وہ اسے وہ ملکہ، شعور

اور حساسیت عطا کرتا ہے جس سے افراد کو اداروں کو اور تنظیموں کو ثابت قدمی اور الوالعزمی اور جلالمتی ہے آپ کی ذہانت، لیاقت، رائے میں پختگی، کام میں ثابت قدمی اور غور و فکر اصابت رائے کی وجہ سے آپ کو ملک کے دو عظیم ادارے (دارالعلوم دیوبند اور مظاہر علوم سہارنپور) کے شوریٰ کا رکن بنایا گیا۔ آپ نے اس ذمہ داری کو بھی بحسن و خوبی اور دینی حمیت کے پیش نظر انجام دیتے رہے، آپ کے حسن انتظام، صحیح مشوروں اصابت رائے نے دارالعلوم دیوبند اور مظاہر علوم سہارنپور میں نہ جانے کتنی خوشگوار تبدیلیاں پیدا کیں۔ تعمیر و ترقی کی راہیں ہموار کیں، آپ کی ثابت قدمی اور الوالعزمی نے نہ جانے کتنے اداروں، جامعات، مکاتب اور مساجد کو ایک نئی زندگی، نئی جہت، نئی فکر اور خوشگواریاں عطا فرمائیں جسے رہتی دنیا تک یاد کیا جاتا رہے گا، جس کا صلہ تا قیام قیامت ملتا رہے گا۔ انشاء اللہ۔

لوگ کہتے ہیں بدلتا ہے زمانہ سب کو

مرد وہ ہیں جو زمانے کو بدل دیتے ہیں

(اکبر الہ آبادی)

جمعیتہ علماء ہند کی ورکنگ کمیٹی کے

اساسی رکن: آپ ایک عرصہ دراز تک جمعیتہ علماء ہند سے وابستہ رہے، اس کی دینی و علمی خدمات انجام دیتے رہے، اس سٹیج سے ظالم کی جارحیت کی بیخ کنی کرتے رہے، مظلوموں کا سہارا بے کسوں کے مددگار بنے رہے۔ ۱۹۹۲ء کے فسادات میں آپ نے متعدد مقامات پر امن و امان قائم رکھنے،

جذبات کو قابو رکھنے اور مسلمانوں کے جان و مال کی تحفظ کی بقا کیلئے بہت اہم کردار ادا کیا۔ اور آپؐ ایک عرصہ تک جمعیت علماء ہند کی ورکنگ کمیٹی کے اساسی رکن رہے۔

مثالی اور روایتی صاف گوئی و بے باکی کا

نمونہ: آپؐ واقعی بے لاگ اور بے داغ سیرت کے حامل تھے۔ آپؐ کی لکار سن کر سارے زعما خود اسٹیج پر موجود ہوتے ہوئے سٹائے میں آجاتے انہیں لگتا جیسے کسی نے ان کی زبردست گوش مالی کر دی ہو۔ اور ”عقل عیار“ کی کسی بات کو کسی وقت ماننے کے لیے تیار نہیں ہوتے تھے؛ کیوں کہ ضمیر کی پاکیزگی اور جرات دل کا گہرا احساس انہیں جنون بے خطر کے اشاروں پر چلنے پر مجبور کر دیتا تھا۔

ہمیں گواہ بنایا ہے وقت نے اپنا

پیامِ عظمت کردار آؤ سچ بولیں

ستم ہائے زمانہ: ہر انسان کے زندگی میں نشیب و فراز آتے

ہیں، لیکن کارہائے حیات میں نشیب و فراز چاہے کتنے آئیں کام کسی نہ کسی طرح چلتا رہتا ہے۔ جب کسی انسان میں جواں مردی، دوڑتا ہوا خون اور عہدہ و اقتدار کا مالک ہو، ہر انسان اس کا احترام اور سلام کرتا ہے، اس کی گیت گاتا ہے جیسے جیسے وہ بڑھاپے کے آغوش میں بستر مرگ پر پہنچتا ہے جوانی کو الوداع کہتا ہے اور عہدہ و اقتدار سے کنارہ کش ہوتا ہے اور اس سے وابستہ مطالب و اغراض پورے ہو چکے ہوتے ہیں، تو ویسے ویسے اس کی قدر و منزلت گھٹنے لگتی ہے، اس سے کنارہ کش کیا جانے لگتا ہے، اس کے کارنامے کو بھولا یا جانے لگتا ہے۔ زندہ کو مردہ تسلیم کیا جانے لگتا ہے اور مرنے کے بعد

اس کے مسیحا بن جاتے ہیں۔ ستم ہائے زمانہ کا کیا کہنا، جب مفتی صاحب بام عروج پر تھے تو ہر ایک ان کا تھا؛ لیکن جب کنارہ کش ہوئے، تو سب نے ان کا ساتھ چھوڑ دیا۔ کیا تعزیتی اجلاس سے کسی کی روح کو تسکین پہنچ سکتی ہے؟ اس کی الحد کونومل سکتا ہے، اس کا حق ادا ہو سکتا ہے؟ ہر شخص اس کے دنیا سے چلے جانے کے بعد اپنے تاثرات سے اپنا تعلق، اپنی محبت تہہ دل سے اقرار اور اظہار کرتا ہے۔ یہ بہت اچھی چیز ہے؛ لیکن ذرا دل کی گہرائی سے سوچا جائے کیا اس سے ان کو آخرت کی بلندی نصیب ہو سکتی ہے؟ یہ کام تو صرف ان کے لئے دعاؤں اور ان کے نقش قدم پر چلنے سے ہو سکتا ہے۔ اختلاف و انتشار کے اسباب چاہے کچھ بھی ہوں؛ لیکن یہ اختلاف و انتشار اغیار سے نہیں ہوتے۔

جس طرح آپ نے اپنے کو جامع العلوم کے لیے وقف کر رکھا تھا اس کا اندازہ نہیں لگایا جاسکتا۔ اختلاف کے زمانے میں جو خارا اشگافی کی، جس ہفت خواں کو طے کیا، جس درد کو پالا، جس الجھن سے دوچار ہوئے شب و روز جن زہرہ گداز حادثات و واقعات سے نبرد آزما ہوئے، اس نے ان کی تمام قوتوں کو نچوڑ لیا تھا۔ اور ناتواں جسم کے انگ انگ کو شکستہ کر دیا تھا؛ لیکن مفتی صاحب نے سب کو معاف کیا، کسی سے شکوہ نہیں کیا، سب کو گلے لگایا اور ہر ایک کی خطا کو درگزر کیا۔

مرض الموت ووفات: مفتی صاحب ایک عرصہ دراز سے مختلف امراض

میں مبتلا تھے کبھی دل کے امراض میں، تو کبھی شکر کے مرض سے پیدا شدہ متنوع عواض اور سحر نے ان کو بالکل نڈھال کر دیا تھا۔ بالآخر وقت موعود آ گیا اور ۳ نومبر بروز اتوار ایکسل ہاسپٹل میں بعد نماز مغرب اپنی جان جان آفریں کے سپرد کر دی۔ کانپور کے بڑی عید گاہ کے گورے قبرستان میں سپرد

خاک ہوئے۔

آسمان تیری لحد پر شبنم افشانی کرے
سبزہ نورستہ اس گھر کی نگہبانی کرے

اولاد: آپ کے چار لڑکے اور تین لڑکیاں اور ایک بھائی تھے۔ اور سبھی صاحبزادے حافظ قرآن ہیں۔ سب کو ازدواجی زندگی سے منسلک کر دیا تھا۔ اور سب میں اپنے اپنے کام میں مصروف عمل ہیں، اور اپنے ایک بیٹے جناب حافظ معمر صاحب جامعہ کو اپنی زندگی میں اپنا نائب مقرر فرمایا۔ اپنی ایک بیٹی کا نکاح چمپارن کے قاری بشیر احمد صاحب دامت برکاتہم سے منسلک فرمایا جو چمپارن کے ایک مقبول و معروف مدرسہ کے مہتمم ہیں۔ اور خود بزرگ شخصیت کے حامل ہیں، نیک صالح طبیعت کے مالک ہیں، الغرض قوم کے ساتھ ساتھ اپنی اولاد کی بھی تربیت فرمائی اور ان کو صحیح تربیت سے مالا مال کیا۔ یہ بہت اہم ذمہ داری کا کام ہوتا ہے۔

آپ کے شاگرد: آپ کے شاگرد دنیا بھر میں پھیلے ہوئے ہیں۔ جامعات و مدارس و مکاتب میں اساتذہ، ائمہ جماعتوں اور اداروں کے قائدین کی حیثیت سے کام کر رہے ہیں۔ ان کے بعض شاگرد برصغیر کے نامور اہل قلم اور عربی و اردو زبان و ادب کے مسلم ادیب اور مصنف کی حیثیت سے اپنی مستقل شناخت رکھتے ہیں۔ شہر کانپور میں آپ کے شاگردوں کی فہرست مندرجہ ذیل ہیں: حضرت مولانا سعید صاحب قاسمی امام و خطیب و بانی مدرسہ جامعہ قاسمیہ تاڑبغیہ و شیخ الحدیث مدرسہ جامع

العلوم جامع مسجد پٹکا پور کانپور، حضرت مولانا متین الحق اُسامہ صاحب قاسمی صدر جمعیتہ علماء اتر پردیش و حالیہ قاضی شہر کانپور و ناظم اعلیٰ مدرسہ جامعہ محمودیہ اشرف العلوم اشرف آباد جامو، کانپور، حضرت مفتی اقبال صاحب صدر مفتی کانپور و صدر المدرسین مدرسہ نکلٹو شاہ بیکن گنج کانپور، حضرت مفتی عبدالرشید صاحب قاسمی استاد حدیث مدرسہ جامع العلوم جامع مسجد پٹکا پور کانپور و امام و خطیب پھول والی گلی مسجد کانپور اور ایسے دیگر جید علماء شہر کانپور و اطراف کانپور میں پھیلے ہوئے ہیں، جن کا صلہ ان کو ابدالآباد تک ملتا رہے گا۔

مفتی صاحب مرنے کے بعد زندہ رہیں گے: مفتی

صاحب اب اس دنیا میں نہیں ہیں اور کسی کو یہاں ہمیشہ رہنا نہیں ہے؛ لیکن یہ ان کی بڑی خوش قسمتی ہے کہ وہ مرنے کے بعد بھی اپنی جرأت گفتار اور اپنی عوامی مقبولیت کے طفیل تادیر زندہ رہیں گے۔ مرنے کے بعد وہی لوگ زندہ رہتے ہیں، جو زندہ رہتے ہوئے مرنے کے بعد زندہ رہنے کا سامان کر جاتے ہیں اور اپنے بعد زندہ رہنے والوں کے دلوں میں یادوں کے بہت سے نقوش ثبت کر جاتے ہیں۔

یاد رکھے گا تمہیں بھی یہ زمانہ عامر
شرط لیکن یہ ہے کچھ کام نرالے تو کرو

